

బాగా రాపిడి పెట్టాలి. ఐనా వచ్చేది అగ్గి రవ్వలు, ముక్కలే. కొందరు స్పాంజ్ లాంటి వారు. స్పాంజ్ లోని నీటిని పొందడానికి దాన్ని పిసకాలి. ఎంత ఎక్కువగా పిసికితే అంత నీరు వస్తుంది. ఇక తేనెపట్టు నించి తేనె పొందడానికి మనం ఏం చేయక్కరలేదు. అది నిండగానే తీయటి తేనె దానంతట అదే పట్టు నించి కారుతుంది.” వారు అతనికి వివరించారు.

4. నాలుగో వర్గం

ఓ చోట హరికథా కాలక్షేపం జరుగుతోంది. ‘ఎవరు స్వర్గానికి వెళ్ళడానికి అర్హులు?’ అన్న మీమాంస శ్రోతల్లో కలిగింది.

“నిత్యం దేవాలయానికి వెళ్ళి అంగన్యాస, కరన్యాసాలతో పూజ చేయించే వారు అందుకు అర్హులు.” ఓ వర్గం వారు చెప్పారు.

“కాదు. నిత్యం నిష్కామసేవతో బీదలని ఆదుకునే వారే స్వర్గానికి అర్హులు.” ఇంకో వర్గం వారు చెప్పారు.

“కానే కాదు. ‘నేనెవర్ని?’ అన్న విషయాన్ని లోతుగా అధ్యయనం చేసే వాళ్ళే స్వర్గానికి వెళ్తారు.” మరో వర్గం వారు చెప్పారు.

చివరికి వారంతా పండితుడైన ఆ హరికథని చెప్పే అతన్నే నిజం నిగ్గు తేల్చమని కోరారు. ఆయన చిన్నగా నవ్వి బదులు చెప్పాడు.

“ఓ తుఫాను రాత్రి జోరున వాన పడుతోంది. మీరు కారులో ఓ బస్ స్టాప్ పక్క నించి వెళ్తున్నారు. అక్కడ బస్ కోసం ఎదురుచూసే ముగ్గురు వ్యక్తులు వున్నారు. ఒకరు వెంటనే హాస్పిటల్ కి చేరుకోకపోతే మరణించే అవకాశం గల ముసలావిడ. మరొకరు ఒకప్పుడు మీ ప్రాణాలు కాపాడిన మిత్రుడు. ఇంకొకరు మీరు ప్రేమించే మీ తల్లి. మీ కారులో ఒక్కరికే చోటుంది. వాళ్ళల్లో ఎవర్ని మీరు మీ కారులో ఎక్కించుకుంటారో చెప్తే ఎవరు స్వర్గానికి వెళ్తారో నేను చెప్తాను.”

మళ్ళీ మూడు వర్గాలు ఏర్పడ్డాయి.

“నేను ముసలావిడని ఎక్కించుకుని హాస్పిటల్ కి తీసుకెళ్ళి ఆవిడ ప్రాణాలు కాపాడుతాను.” ఓ వర్గం వారు చెప్పారు.

“కాదు. ఏ మనిషికైనా తన ప్రాణాలకి మించింది ఇంకోటి వుండదు. కాబట్టి నా ప్రాణాలని కాపాడిన మిత్రుణ్ణి ఎక్కించుకుంటాను.” రెండో వర్గం వాళ్ళు చెప్పారు.

“మన తల్లిని నిర్లక్ష్యం చేయకూడదు. ఆవిడనే ఎక్కించుకుంటాను.” మూడో వర్గం వారు చెప్పారు.

హరిదాసు తమలో ఎవరు కరెక్ట్ అని చెప్తాడా అని మూడు వర్గాల వారు ఆసక్తిగా ఆయన జవాబు కోసం ఎదురు చూసారు.

“మీ మూడు వర్గాల్లో ఎవరూ స్వర్గానికి వెళ్ళరు.” చెప్పాడు హరిదాసు.

“అదేం?” నివ్వెరపోతూ ప్రశ్నించారు వాళ్ళు.

“ముసలావిడని హాస్పిటల్ కి తీసుకెళ్ళమని చెప్పి, కారు తాళం చెవిని మీ మిత్రుడికి ఇచ్చి, మీ తల్లితో బస్ లో వెళ్ళేవారినే దేవుడు స్వర్గానికి అనుమతించేది. మనం మన స్వార్థం అనే గిరిలోంచి బయటకి వస్తే తప్ప స్వర్గానికి అర్హులం కాము. ఇదే అసలైన నిష్కామ సేవ అంటే.” వివరించాడా హరిదాసు.

5. అనుకూల దృష్టి

ఓ రోజు ఓ కాషాయాంబరధారి ఓ గ్రామంలోని ఓ ఇంటి ముందాగి అరిచాడు.

“భవతీ! భిక్షాందేహి.”

ఆ ఇంట్లోంచి సిగ్గుపడుతూ బయటకి వచ్చిన ఓ ఇల్లాలు అడిగింది.

“ఇంకా వంట కాలేదు. నువ్వెక్కడ ఉంటావో చెప్తే నేనే తెచ్చి ఇస్తాను.”

“హనుమంతుడి గుడిలో.”

వంట పని చేస్తూ చేతిలో వేడి పాత్రని పట్టుకోడానికి తీసుకున్న పాత బట్టతో వచ్చిన ఆమె యధాలాపంగా తన చేతిలోని బట్టని ఆ సన్యాసికి ఇచ్చేసింది. కొద్దిసేపటికి వంటయ్యాక దాన్ని గిన్నెల్లో సర్దుకుని బుట్టలో వాటిని ఆమె హనుమంతుడి గుడికి తీసుకెళ్ళింది. దారిలో తను అలుకు గుడ్డని అతనికి ఇచ్చిన సంగతి ఆమెకి స్ఫురించింది.